

SENTENZA TAL-QORTI TAL-ĠUSTIZZJA (It-Tieni Awla)

13 ta' Diċembru 2007*

Fil-Kawża C-463/06,

li għandha bħala suġġett talba għal deċiżjoni preliminari skond l-Artikolu 234 KE, imressqa mill-Bundesgerichtshof (il-Ġermanja), permezz ta' deċiżjoni tas-26 ta' Settembru 2006, li waslet fil-Qorti tal-Ġustizzja fl-20 ta' Novembru 2006, fil-proċedura

FBTO Schadeverzekeringen NV

vs

Jack Odenbreit,

IL-QORTI TAL-ĠUSTIZZJA (It-Tieni Awla),

komposta minn C. W. A. Timmermans, President ta' l-Awla, J. Makarczyk, P. Kūris, J.-C. Bonichot u C. Toader (Relatur), Imħallfin,

* Lingwa tal-kawża: il-Ġermaniż.

Avukat Ġenerali: V. Trstenjak,
Reġistratur: R. Grass,

wara li rat il-proċedura bil-miktub,

wara li kkunsidrat is-sottomissjonijiet ippreżentati:

- għal J. Odenbreit, minn N. Meier-van Laak, Rechtsanwältin,
- għall-Gvern Ġermaniż, minn A. Dittrich u M. Lumma, bħala aġenti,
- għall-Gvern Taljan, minn I. M. Braguglia, bħala aġent, assistit minn W. Ferrante, avvocato dello Stato,
- għall-Gvern Pollakk, minn E. Ośniecka-Tamecka, bħala aġent,
- għall-Kummissjoni tal-Komunitajiet Ewropej, minn W. Bogensberger u A.-M. Rouchaud-Joët, bħala aġenti,

wara li rat id-deċiżjoni, wara li semgħet lill-Avukat Ġenerali, li tinqata' l-kawża mingħajr konkluzjonijiet,

tagħti l-preżenti

Sentenza

- 1 It-talba għal deċizzjoni preliminari tirrigwarda l-interpretazzjoni ta' l-Artikoli 9(1)(b) u 11(2) tar-Regolament tal-Kunsill (KE) Nru 44/2001, tat-22 ta' Diċembru 2000, dwar ġurisdizzjoni u rikonoxximent u eżekuzzjoni ta' sentenzi f'materji ċivili u kummerċjali (ĠU 2001, L 12, p. 1).

- 2 Din it-talba giet ippreżentata fil-kuntest ta' kawża bejn Jack Odenbreit, domiciljat fil-Ġermanja, vittma ta' incident bil-karrozza li seħħ fl-Olanda, u l-kumpannija ta' assicurazzjoni tal-persuna responsabbli għal dan l-incident, il-kumpannija b'responsabbiltà limitata FBTO Schadeverzekeringen NV (iktar 'il quddiem "FBTO"), stabbilita f'dan l-Istat Membru.

Il-kuntest ġuridiku

Ir-Regolament Nru 44/2001

- 3 Skond it-tleTTax-il premessa tar-Regolament Nru 44/2001, "[B']relazzjoni ma' assicurazzjoni [...], il-parti l-anqas b'saħħitha għandha tiġi mharsa b'regoli ta' ġurisdizzjoni l-aktar favorevoli għall-interessi tiegħu milli hemm provduti fir-regoli generali".

4 Ir-regoli ta' ġurisdizzjoni f'materji ta' assigurazzjoni huma stabbiliti mit-Taqsima 3 tal-Kapitolu II tar-Regolament Nru 44/2001, li jinkludi l-Artikoli 8 sa 14 tiegħu.

5 L-Artikolu 9(1)(a) u (b), ta' l-imsemmi regolament jipprovdi:

“1. Assiguratur domiciljat [stabbilit] fi Stat Membru jista' jiġi mfittex:

a) fil-qrati tal-Istat Membru fejn jkun domiciljat [stabbilit], jew

(b) fi Stat membru ieħor, fil-każ ta' azzjonijiet miġjuba minn dak li jkollu l-polza ta' assigurazzjoni, dak li jkun assigurat jew xi benefiċjarju, fil-qrati tal-post fejn l-attur ikun domiciljat [...]

6 L-Artikolu 11 ta' l-istess regolament jipprovdi:

“1. F'dak li għandu x'jaqsam ma' assigurazzjoni ta' responsabbiltà, l-assiguratur jista' wkoll, jekk tippermetti l-liġi tal-qorti, inkluż fil-proċedimenti li l-parti li tkun ġarrbet il-ħsara tkun ressqet kontra l-assiguratur.

2. L-Artikoli 8, 9 u 10 għandhom japplikaw għall-azzjonijiet miġjuba mill-parti li tkun ġarrbet il-ħsara kontra l-assiguratur, meta jkunu permissibbli tali azzjonijiet diretti.

3. Jekk il-liġi li tirregola tali azzjonijiet diretti jkun fiha disposizzjoni li min ikollu polza ta' assigurazzjoni jew dak li jkun assigurat jista' jkun imsieheb bħala parti mill-azzjoni, l-istess qorti għandu jkollha ġurisdizzjoni fuqhom."

Id-Direttiva 2000/26/KE

- 7 Id-Direttiva 2000/26/KE tal-Parlament Ewropew u tal-Kunsill, tas-16 ta' Mejju 2000, dwar l-approssimazzjoni tal-liġijiet ta' l-Istati Membri rigward l-assigurazzjoni kontra r-responsabbiltà ċivili fir-rigward ta' l-użu ta' vetturi bil-mutur u li temenda d-Direttivi tal-Kunsill 73/239/KEE u 88/357/KEE (ĠU L 181, p. 65), kif emendata bid-Direttiva 2005/14/KE tal-Parlament Ewropew u tal-Kunsill, tal-11 ta' Mejju 2005 (ĠU L 149, p. 14, iktar 'il quddiem id-"Direttiva 2000/26"), ttiprovdi fl-artikolu 3 tagħha, intitolat "Dritt dirett ta' azzjoni":

"Kull Stat Membru għandu jassigura li l-partijiet danneġġjati [leżi] msemmija fl-Artikolu 1 f'incidenti fis-sens ta' dik id-dispożizzjoni igawdu minn dritt dirett ta' azzjoni kontra l-impriza ta' assigurazzjoni li tkopri l-persuna responsabbli kontra r-responsabbiltà ċivili."

- 8 Barra minn hekk, il-premessa 16a tad-Direttiva 2000/26 taqra kif ġej:

"Skond l-Artikolu 11(2) moqri flimkien ma' l-Artikolu 9(1)(b), tar-Regolament [...] Nru 44/2001 [...], partijiet danneġġjati jistgħu jifthu proċeduri legali kontra provvedituri ta' l-assigurazzjoni kontra r-responsabbiltà ċivili fl-Istat Membru fejn huma domiciljati."

Il-kawża prinċipali u d-domanda preliminari

- 9 Fit-28 ta' Diċembru 2003, J. Odenbreit kellu incident bil-karozza fl-Olanda ma' assigurat ta' FBTO. Fil-kwalità tiegħu ta' parti leża huwa ppreżenta azzjoni diretta kontra l-assigurazzjoni quddiem il-Amtsgericht Aachen, li hija l-qorti li għandha ġurisdizzjoni fuq id-domicilju tiegħu, fuq il-bażi ta' l-Artikoli 11(2) u 9(1)(b) tar-Regolament Nru 44/2001.
- 10 B'deċiżjoni tas-27 ta' April 2005, l-imsemmija qorti ċaħdet l-azzjoni bhala inammissibbli minhabba n-nuqqas ta' ġurisdizzjoni tal-qrati Ġermaniżi li jiehdu konjizzjoni tal-kawża. J. Odenbreit ippreżenta appell minn din id-deċiżjoni quddiem l-Oberlandesgericht Köln. B'deċiżjoni interlokutorja tat-12 ta' Settembru 2005, il-Qorti ta' l-Appell irrikonoxxiet il-ġurisdizzjoni tal-qrati Ġermaniżi fuq l-azzjoni għal responsabbiltà, billi bbażat ruhha fuq id-dispożizzjonijiet tar-Regolament Nru 44/2001 stess.
- 11 Tressqet talba ta' "Revizjoni" ta' din id-deċiżjoni interlokutorja quddiem il-Bundesgerichtshof mill-FBTO.
- 12 Kif jirriżulta wkoll mid-deċiżjoni tar-rinviju, l-interpretazzjoni ta' l-Artikoli 11(2) u 9 (1)(b) tar-Regolament Nru 44/2001, dwar il-ġurisdizzjoni f'azzjonijiet diretti mressqa mill-vittma kontra min jassigura, hija s-sugġett ta' kontroversja fid-dritt Ġermaniż.
- 13 B'hekk, skond opinjoni dominanti, tali azzjonijiet diretti ma jaqgħux fis-sugġett ta' assigurarazzjoni fis-sens ta' l-Artikoli 8 *et seq* tar-Regolament Nru 44/2001, peress li d-dritt ta' azzjoni huwa intiż, fid-dritt internazzjonali privat Ġermaniż, bhala dritt li

jaqa' f'materji li għandhom x'jaqsmu mat-tort u mhux mal-kuntratt ta' assigurazzjoni. Skond tali interpretazzjoni, l-Artikolu 9(1)(b) ta' l-imsemmi regolament ma jinkludix każijiet ta' assigurazzjoni fis-sens strett u l-kunċett ta' "benefiċjarju" li jidher f'din id-dispożizzjoni ma jinkludix partijiet leżi. Parti leża ma tistax tkun waħda mill-partijiet prinċipali fi proċedura permezz ta' l-Artikolu 11(2) tar-regolament. Kontra din l-opinjoni duttrinali hemm it-teżi li tgħid li minhabba riferiment għall-Artikolu 9 tar-Regolament Nru 44/2001 li jidher fl-Artikolu 11(2) tiegħu, il-qorti tal-post fejn il-parti leża hija ddomiċiljata għandha ġurisdiżżjoni li tiegħu konjizzjoni ta' azzjonijiet diretti mibdija minnha kontra min jassigura r-responsabbiltà.

14 Il-Bundesgerichtshof taqbel ma' din l-interpretazzjoni ta' l-aħħar. Fl-opinjoni tagħha, motivi predominanti għandhom juru li l-parti leża tista' tinvoka kontra min jassigura dritt dirett ta' azzjoni kontra dan ta' l-aħħar quddiem il-qorti tal-post fejn hija tkun domiciljata.

15 Madankollu, fid-dawl tad-diverġenzi duttrinali ta' interpretazzjoni ta' l-imsemmija dispożizzjonijiet tar-Regolament Nru 44/2001, il-Bundesgerichtshof iddeċidiet li tissospendi l-proċeduri quddiemha u li tagħmel id-domanda preliminari li ġejja lill-Qorti tal-Ġustizzja:

“Ir-riferiment għall-Artikolu 9(1)(b) tar-Regolament [...] Nru 44/2001 [...], magħmul mill-Artikolu 11(2) ta' l-imsemmi Regolament għandu jinftehem fis-sens li l-parti leża tista' tressaq azzjoni direttament kontra min jassigura quddiem il-qorti tal-post fejn hija tkun domiciljata fi Stat Membru, meta tali azzjoni diretta hija possibbli u li min jassigura jkun stabbilit fit-territorju ta' Stat Membru?”

Fuq id-domanda preliminari

Osservazzjonijiet ipprezentati lill-Qorti tal-Ġustizzja

- 16 Il-konvenuta fil-kawża prinċipali u l-Istati Membri li pprezentaw osservazzjonijiet quddiem il-Qorti tal-Ġustizzja kif ukoll il-Kummissjoni tal-Komunitajiet Ewropej jikkunsidraw li r-riferiment magħmul mill-Artikolu 11(2) tar-Regolament Nru 44/2001 għall-Artikolu 9(1)(b) tiegħu għandu jiġi interpretat fis-sens li l-parti leża tista' tressaq azzjoni direttament kontra min jassigura quddiem il-qorti tal-post fejn hija tkun domiciljata fi Stat Membru, meta tali azzjoni diretta hija possibbli u li min jassigura huwa stabbilit fit-territorju ta' Stat Membru.
- 17 Billi jibbażaw ruhhom fuq interpretazzjoni litterali tad-dispożizzjonijiet tar-Regolament Nru 44/2001, il-Gvern Ġermaniż u l-Kummissjoni jqisu li, fil-każ fejn ir-riferiment magħmul mill-Artikolu 11(2) tar-Regolament Nru 44/2001 jirrendi t-totalità tal-kontenut ta' l-Artikolu 9 tiegħu applikabbli għall-azzjonijiet imressqa mill-parti leża, mhux neċessarju li din ta' l-aħħar tissemma espressament fl-Artikolu li għalih isir riferiment, peress li, fil-każ kuntrarju, ir-riferiment magħmul mill-imsemmi Artikolu 11(2) ikun superfluwu. Fuq il-bażi ta' l-istess interpretazzjoni, il-Gvern Pollak jikkunsidra, bil-kontra, li l-vittma għandha tkun kwalifikata bħala "benefiċjarju" fis-sens ta' l-Artikolu 9(1)(b) ta' dan ir-regolament. Fil-fatt, waqt il-konklużjoni tal-kuntratt ta' assigurazzjoni, il-vittma potenzjali, li lilha jithallas il-kumpens fil-każ li jseħh l-avveniment li bi previzjoni tiegħu jkun ġie konkluz dan il-kuntratt, mhijiex magħrufa. Għaldaqstant din ma tistax tiġi mnizzla fih bħala benefiċjarja.

- 18 Il-konvenuta fil-kawża prinċipali u l-Istati Membri li pprezentaw osservazzjonijiet quddiem il-Qorti tal-Ġustizzja kif ukoll il-Kunsill isostnu li d-dispożizzjonijiet tar-Regolament Nru 44/2001 dwar il-ġurisdizzjoni fir-rigward ta' l-assigurazzjoni hija bbażata fuq il-ħtieġa ta' protezzjoni tal-parti li hija ekonomikament inqas b'saħħha, prinċipju ta' interpretazzjoni li jinsab fit-tleltaq-il premessa tar-regolament u stabbilit mill-ġurisprudenza tal-Qorti tal-Ġustizzja (ara s-sentenzi ta' l-14 ta' Lulju 1983, Gerling Konzern Speziale Kreditversicherung *et*, 201/82, Ġabra p. 2503; tat-13 ta' Lulju 2000, Group Josi, C-412/98, Ġabra p. I-5925, punt 64, u tat-12 ta' Mejju 2005, Société financière et industrielle du Peloux, C-112/03, Ġabra p. I-3707, punt 30). L-ghan ta' l-Artikolu 11 ta' l-imsemmi regolament huwa għaldaqstant preċiżament li jestendi lill-parti leża s-sistema prevista għall-benefiċċju tar-rikorrenti mill-Artikolu 9(1) ta' l-istess regolament.
- 19 F'dan ir-rigward, il-Gvern Ġermaniż u l-Kummissjoni jenfasizzaw li l-inklużjoni ta' l-imsemmi Artikolu 11(2) fir-Regolament Nru 44/2001 tesprimi r-rieda tal-leġislatur Komunitarju li jattribwixxi, skond il-proposta tal-Kummissjoni dwar dan ir-Regolament, protezzjoni iktar wiesgħa minn dik prevista mill-Konvenzjoni, tas-27 ta' Settembru 1968 dwar il-ġurisdizzjoni u l-eżekuzzjoni tas-sentenzi ta' natura ċivili u kummerċjali (ĠU 1972, L 299 p. 32, iktar 'il quddiem il-“Konvenzjoni ta' Brussell”), lill-persuni li huma f'pożizzjoni dgħajfa fil-kawża li jirrigwardaw l-assigurazzjoni.
- 20 Il-konvenuta fil-kawża prinċipali u l-Istati Membri li pprezentaw osservazzjonijiet quddiem il-Qorti tal-Ġustizzja kif ukoll il-Kummissjoni enfasizzaw li tali interpretazzjoni hija kkonfermata mid-Direttiva 2000/26, u b'mod partikolari mill-premessa 16(a) tagħha. Billi daħħal din il-premessa, wara l-adozzjoni tar-Regolament Nru 44/2001, il-leġislatur Komunitarju ma pprovdiex interpretazzjoni restrittiva tad-dispożizzjonijiet tiegħu, iżda pprovda argument ta' importanza kunsiderevoli favur ir-rikonoxximent tal-ġurisdizzjoni tal-qorti tal-post fejn il-vittma tkun domiciljata.

Ir-risposta tal-Qorti tal-Ġustizzja

- 21 Qabel kolloxx, għandu jiġi mfakkar li t-Taqsima 3 tal-Kapitolu II tar-Regolament Nru 44/2001, li fiha l-Artikoli 8 sa 14, tipprovdi regoli ta' ġurisdizzjoni fir-rigward ta' l-assigurazzjoni, li jingħaqdu ma' dawk stabbiliti mid-dispożizzjonijiet ġenerali inklużi fit-Taqsima 1 ta' l-istess Kapitolu tar-regolament.
- 22 L-imsemmija taqsima 3 tistabilixxi diversi regoli ta' ġurisdizzjoni fir-rigward ta' azzjonijiet intizi kontra min jassigura. Hija tipprovdi b'mod partikolari li min jassigura, li jkun stabbilit fit-territorju ta' Stat Membru, jista' jiġi mħarrek quddiem il-qorti ta' l-Istat fejn huwa stabbilit [l-Artikolu 9(1)(a)], quddiem il-qorti tal-post fejn ir-rikorrent għandu d-domicilju tiegħu, jekk l-azzjoni tiġi pprezentata minn dak li jkollu l-polza ta' assicurazzjoni, dak li jkun assigurat jew benefiċjarju [l-Artikolu 9 (1)(b)] u fl-aħħar nett, quddiem il-qorti tal-post fejn tkun seħhet il-ħsara, jekk tirrigwarda assicurazzjoni ta' responsabbiltà jew assicurazzjoni fuq proprjetà immobbli (l-Artikolu 10).
- 23 F'dak li jirrigwarda l-assicurazzjoni ta' responsabbiltà, l-Artikolu 11(2) tar-Regolament Nru 44/2001 jirreferi għall-imsemmija regoli ta' ġurisdizzjoni għall-azzjonijiet diretti intizi mill-parti leża kontra min jassigura.
- 24 Għaldaqstant, sabiex tingħata risposta għad-domanda magħmula mill-qorti nazzjonali, hemm lok li tiġi ddefinita l-portata tar-riferiment magħmul mill-Artikolu 11(2) tar-Regolament Nru 44/2001 għall-Artikolu 9(1)(b) tiegħu. Għandu, b'mod partikolari, jiġi stabbilit jekk dan ir-riferiment għandux jiġi interpretat fis-sens li jirrikonoxxi biss il-qorti msemmija minn din id-dispożizzjoni ta' l-aħħar, jiġifieri dawk tad-domicilju ta' min ikollu l-polza ta' l-assicurazzjoni, ta' l-assigurat jew tal-

benefiċjarju, il-ġurisdizzjoni sabiex tittiehed konjizzjoni ta' l-azzjoni diretta tal-vittma kontra min jassigura jew jekk anki dan ir-riferiment jippermetti li tiġi applikata, għal din l-azzjoni diretta, ir-regola ta' ġurisdizzjoni tad-domicilju tar-rikorrenti, stabbilita fl-imsemmi Artikolu 9(1)(b) tar-Regolament Nru 44/2001.

25 F'dan ir-rigward, għandu jiġi rrilevat li din id-dispożizzjoni ta' l-aħħar ma tattribwixx biss il-ġurisdizzjoni lill-qrati tad-domicilju tal-persuni elenkati, iżda, bil-kontra, hija telenka r-regola ta' ġurisdizzjoni tad-domicilju tar-rikorrenti, u tirrikonoxxi b'hekk għall-imsemmija persuni l-fakultà li jharrku lil min jassigura quddiem il-qorti tal-post tad-domicilju tagħhom.

26 B'hekk, li jiġi interpretat ir-riferiment magħmul mill-Artikolu 11(2) tar-Regolament Nru 44/2001 għall-Artikolu 9(1)(b) tiegħu fis-sens li jippermetti lill-parti leża li taġixxi biss quddiem il-qrati kompetenti permezz ta' din l-aħħar dispożizzjoni, jiġifieri fid-domicilju ta' min ikollu l-polza ta' assigurazzjoni, l-assigurat jew il-benefiċjarju tal-kuntratt ta' assigurazzjoni jikkontrasta mal-formulazzjoni stess ta' l-imsemmi Artikolu 11(2). L-imsemmi riferiment iwassal biex jestendi l-kamp ta' applikazzjoni ta' din ir-regola għal xi kategoriji ta' rikorrenti, li jaġixxu kontra min jassigura, barra dak li jkollu l-polza ta' assigurazzjoni, l-assigurat jew il-benefiċjarju tal-kuntratt ta' assigurazzjoni. B'hekk, l-għan ta' dan ir-riferiment huwa li jżid mal-lista ta' rikorrenti, li tinsab fl-Artikolu 9(1)(b), il-persuni li jkunu sofrew dannu.

27 F'dan ir-rigward, l-applikazzjoni ta' din ir-regola ta' ġurisdizzjoni ta' azzjoni diretta ta' parti leża ma tiddependix fuq il-kwalifika tagħha bħala "benefiċjarju" fis-sens ta' l-Artikolu 9(1)(b) tar-Regolament Nru 44/2001, peress li r-riferiment għal din id-dispożizzjoni magħmul mill-Artikolu 11(2) tiegħu jippermetti l-estensjoni tar-regola ta' ġurisdizzjoni lil kawżi lil hinn mill-inkluzjoni ta' l-attur f'wahda mill-kategoriji li jidhru fl-imsemmija dispożizzjoni.

- 28 Dan ir-raġunament huwa bbażat ukoll fuq l-interpretazzjoni teleoloġika tad-dispożizzjonijiet in kwistjoni fil-kawża prinċipali. Fil-fatt, skond it-tleTTax-il premessa tar-Regolament Nru 44/2001, dan huwa intiż li jiggarrantixxi protezzjoni iktar vantaġġjuża lill-partijiet dgħajfa minn dawk li jippermettulhom ir-regoli ġenerali ta' ġurisdizzjoni (ara, f'dan is-sens, is-sentenzi ċċitati iktar 'il fuq, Group Josi, punt 64; Société financière et industrielle du Peloux, punt 40, kif ukoll tas-26 ta' Mejju 2005, GIE Réunion européenne *et*, C-77/04, Ġabra p. I-4509, punt 17). Fil-fatt, li ċċaħhad vittma mid-dritt li taġixxi quddiem il-qorti tal-post tad-domicilju tagħha tkun qed iċċaħhadha minn protezzjoni identika għal dik mogħtija minn dan ir-regolament lil partijiet iktar dgħajfa fil-kawża dwar l-assigurazzjoni u għaldaqstant tmur kontra l-ispirtu tiegħu. Barra minn hekk, kif ukoll turrileva ġustament il-Kummissjoni, ir-Regolament Nru 44/2001 saħħaħ tali protezzjoni fil-konfront ta' dik li turrizulta mill-applikazzjoni tal-Konvenzjoni ta' Brussell.
- 29 Tali interpretazzjoni hija kkonfermata mill-kliem tad-Direttiva 2000/26, dwar l-assigurazzjoni kontra r-responsabbiltà ċivili fir-rigward ta' l-użu ta' vetturi bil-mutur, kif emendata, wara d-dhul fis-seħħ tar-Regolament Nru 44/2001, bid-Direttiva 2005/14. Fil-fatt, fl-imsemmija direttiva, il-leġiżlatur Komunitarju ma pprovdix biss, fl-Artikolu 3, l-attribuzzjoni, fl-ordinament ġuridiku ta' l-Istat Membri ta' dritt dirett ta' azzjoni tal-vittma kontra impriza ta' assicurazzjoni, iżda għamel riferiment speċifiku, fil-premessa 16(a), għall-Artikoli 9(1)(b) u 11(2) tar-Regolament Nru 44/2001, biex jirreferi għad-dritt tal-parti leża li taġixxi kontra min jassigura quddiem il-qorti tal-post fejn hija għandha d-domicilju tagħha.
- 30 Fl-aħħar nett, f'dak li jirrigwarda l-konsegwenzi ta' l-azzjoni diretta tal-parti leża kontra min jassigura li, kif jirrizulta wkoll mid-deċiżjoni tar-rinviju, huwa s-suġġett ta' kontroversja fid-dritt Germaniż, għandu jiġi rrilevat li l-applikazzjoni tar-regola

ta' ġurisdizzjoni stabbilita fl-Artikolu 9(1)(b) tar-Regolament Nru 44/2001 għal tali azzjoni mhijiex eskluża mill-kwalifika ta' tagħha, fid-dritt nazzjonali, bħala azzjoni għal responsabbiltà għal tort fir-rigward ta' dritt estern għar-relazzjonijiet ġuridiċi ta' natura kuntrattwali. Fil-fatt, in-natura ta' din l-azzjoni taht id-dritt nazzjonali ma għandha l-ebda rilevanza għall-applikazzjoni tad-dispożizzjonijiet ta' dan ir-regolament, peress li l-imsemmija regoli ta' ġurisdizzjoni jinsabu f'taqsimha (jigifieri t-Taqsimha 3 tal-Kapitolu II ta' l-imsemmi regolament) li tirrigwarda, b'mod ġenerali, l-assigurazzjoni u hija distinta minn dik relattiva għall-ġurisdizzjoni speċjali fir-rigward tal-materji kuntrattwali u dawk tat-tort (jigifieri t-Taqsimha 2 ta' l-istess Kapitolu). L-unika kundizzjoni li għaliha l-Artikolu 11(2) tar-Regolament Nru 44/2001 jissuġġetta l-applikazzjoni ta' l-imsemmija regola ta' ġurisdizzjoni hija dik li l-azzjoni diretta għandha tkun prevista mid-dritt nazzjonali.

- 31 Fid-dawl ta' dak kollu li ntqal qabel, ir-risposta għad-domanda magħmula għandha tkun li r-riferiment magħmul mill-Artikolu 11(2) tar-Regolament Nru 44/2001 għall-Artikolu 9(1)(b) tiegħu għandu jiġi interpretat fis-sens li parti leża tista' tressaq azzjoni diretta kontra min jassigura quddiem il-qorti tal-post fejn hija tkun domiciljata fi Stat Membru, fejn tali azzjoni diretta hija possibbli u li min jassigura jkun stabbilit fit-territorju ta' Stat Membru.

Fuq l-ispejjeż

- 32 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni ta' l-osservazzjonijiet lill-Qorti tal-Gustizzja, barra dawk ta' l-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

Ir-riferiment magħmul mill-Artikolu 11(2) tar-Regolament tal-Kunsill (KE) Nru 44/2001, tat-22 ta' Diċembru 2000, dwar ġurisdizzjoni u rikonoxximent u eżekuzzjoni ta' sentenzi f'materji ċivili u kummerċjali, għall-Artikolu 9(1)(b) tiegħu għandu jigi interpretat fis-sens li parti leża tista' tressaq azzjoni diretta kontra min jassigura quddiem il-qorti tal-post fejn hija tkun domiciljata fi Stat Membru, fejn tali azzjoni diretta hija possibbli u li min jassigura huwa stabbilit fit-territorju ta' Stat Membru.

Firem